

Folofola 'a Samí

Fai 'e Carolina Maldonado
(Makatu'unga 'i ha talanoa mo'oni)

Na'e hoko 'a e talanoá ni 'i Polívia.

Na'e pasipasi 'a Papi 'i he faka'osinga 'o e efiāfi fakafāmilī 'i 'apí. Na'á ne pehē, "Oku 'i ai ha'aku fakakaukau ki ha taumu'a fakafāmilī. Tau lau fakataha 'a e Tohi 'a Molomoná 'i he 'aho kotoa pē."

Na'e kamokamo pē 'a e ongo ta'okete 'o Samí, 'a 'Onitelea mo Huani, 'i he'ena malimali fiefia 'i he fo'i fakakaukau.

Na'e talaange 'e 'Onitelea, "Oku sai ia."

Na'e fiefia foki mo Sami. Ka na'á ne manatu'i ha me'a. Na'á ne hiki hake hono nimá. "Oku 'ikai ke u poto 'i he laukongá. Te u tokoni fēfē?"

Na'e hiki hake mo tuku hifo 'e Huani hono ongo nimá. "Te ke lava pē 'o fanongo."

Na'e 'osi 'ilo pē 'e he ongo tokoua 'o Samí 'a e founga laukongá. Ka na'e ta'u nima pē 'a Sami. Kuo te'eki ai ke ne ako ke laukonga.



"Ka 'oku ou fie tokoni foki mo au!" Na'e lea fakafulofula atu 'a Sami.

Na'e fā'ofua ange 'a Mama kia Sami. Na'á ne pehē ange, "Pea te ke tokoni pē. 'Oku 'i ai ma'u pē ha founga ke fai ai 'a e me'a kuo fekau'i mai 'e he 'Otuá kiate kitautolú."

'I he pō hono hokó, na'e fakataha mai 'a e fāmilī 'o Samí ke lau 'a e Tohi 'a Molomoná. Na'a nau ha'u kotoa mo 'enau folofolá, tukukehe pē 'a Sami. Na'e 'oange 'e Mama ha tohi fakatātā 'o e ngaahi talanoa 'i he Tohi 'a Molomoná.

"Oku te'eki ke ke lava 'o lau ha ngaahi fo'i lea. Ka te ke lava 'o lau ha ngaahi fakatātā," ko 'ene leá ange ia mo e malimalí.

Na'e puke ma'u 'e Sami 'a e tohi. Te ne lava foki eni 'o laukonga mo hono fāmilí!

Na'á nau taufetongi 'i he laú. Na'e sio 'a Sami ki he ngaahi fakatātā na'a nau fakaha'i 'a e talanoá. 'I he a'u ki hono taimi ke laú, na'á ne talaange ki hono fāmilí 'a e me'a na'á ne sio ki ai 'i he ngaahi fakatātā. Na'á ne fakamatala fakaikiiki ki he lahi taha na'á ne lavá.

Hili ha ngaahi 'aho lahi, na'e fie laukonga lahi ange 'a Sami. Na'e ako'i ange 'e Mama 'a e ongo 'o e fo'i mata'itohi kotoa pē. Na'á ne ako'i ange leva 'a e founga hono pu'aki 'o e ngaahi fo'i leá. Hili ha ngaahi māhina mei ai, na'e 'ikai toe fu'u fiema'u 'e Sami ia 'a e tohi fakatātā. Ka na'á ne lau 'a e fo'i lea faka'osi 'o e veesi kotoa pē na'e lau 'e hono fāmilí. Na'e 'uluaki lau 'e Mama 'a e fo'i leá, pea toe pu'aki mai ia 'e Sami.

'I he kamata'angá, na'a nau laukonga māmālie. Na'e fuoloa pea nau toki a'u ki he faka'osinga 'o e vahe takitaha. Na'e lāunga 'a 'Onitelea mo Huani 'i he hoko ki he taimi 'o Samí. Ka na'a nau kei lau fakafāmilī pē.

Na'e māmālie pē 'a e lava ke laukonga lahi ange 'a Samí. Na'á ne lau ha fo'i lea 'e taha 'o ha veesi, pea mo ha fo'i lea 'e ua, pea tolu. Na'á ne kamata lau leva ha veesi kakato!

Na'e fie laukonga foki mo Sami.



'I he ofi ke 'osi 'enau taumu'a, na'e lava ke lau 'e Sami ha ngaahi veesi 'iate ia pē. Na'e faka'au ke lelei ange 'ene laukongá. Kuo tupulaki foki mo 'ene 'ofa ki he Tohi 'a Molomoná.

Na'e faifai pea faka'osi 'e he fāmilī 'o Samí 'a e Tohi 'a Molomoná. Kuo fe'unga mo ha ta'u 'e ua! Na'e ta'u fitu 'eni 'a Sami, pea kuó ne ako ke poto 'aupito 'i he laukongá.

"Fakafiefia!" Ko Papa ange ia. "Kuo tau lava'i ia!"

Na'e fiefia fakataha 'a Sami mo hono fāmilí. Kuó ne tokoni'i kinautolu ke faka'osi 'a e Tohi 'a Molomoná!

Na'e fā'ofua ange 'a Huani kia Sami. "Ko e hā ho'o taumu'a ki he ta'u 'e ua ka hokó?"

Na'e mamali 'a Sami. Na'á ne tu'u hangatonu mo pehē, "Te u toe lau 'a e Tohi 'a Molomoná!" ●

Ko e hā 'a e me'a na'á ne tokoni'i 'a Sami ke ne lau 'a e folofolá?